

बिहार की सामाजिक और आर्थिक पृष्ठभूमि : राजनीतिक निहितार्थ एवं वर्तमान परिदृश्य



डॉ० रूपम कुमारी
एम.ए., पीएच.डी. (राजनीति विज्ञान),
बी.आर.ए. बिहार विश्वविद्यालय, मुजफ्फरपुर।

भारत ही नहीं वरन् संपूर्ण विश्व जिन प्रवृत्तियों से संघर्षरत है, उसे केवल बिहार की विशेषताओं के रूप में तो रेखांकित किया ही जाता रहा है, साथ ही साथ इसे एक ऐसे जर्जर होते हुए राज्य के रूप में रेखांकित करने के प्रयास होते हैं, जो अपनी चुनौतियों से जूझते हुए थक-सा गया है।¹ वस्तुतः ऐसा प्रतीत होता है कि इस राज्य को केवल आर्थिक पिछड़ेपन, सामाजिक असमानता, चुनावी अराजकता और सांस्कृतिक अधोपतन से संबद्ध भयावह कहानियों के स्रोत के रूप में परिकल्पित किया जाता रहा है और इसलिए, इस बात से सहमति जताने में किसी प्रकार की कोई शंका नहीं होती है कि इसे एक 'अंधेर नगरी' के रूप में पेश करने के प्रयास होते रहे हैं। संभवतः बिहार के बारे में भ्रामक जानकारियों को प्रचारित करने और इस अति-पूर्वाग्रही मानसिकता के साथ, निहायत ही गलत ढंग से प्रस्तुत करने के कारण ही अस्तित्व में आये हैं। किन्तु 20 वर्षों और करीब उससे भी अधिक अवधि के दौरान इन तथाकथित परिकल्पनाओं और धारणाओं में निश्चित रूप में परिवर्तन लक्षित हुए हैं और निरंतर हो रहे हैं, जैसे कि आर्थिक पिछड़ेपन में धीरे-धीरे कमी का आकलन लिया जा रहा है, हिंसक चुनावी गतिविधियों, जैसे— मतदान-केंद्रों को लूटने की घटनाएँ वर्ष 2014 में न के बराबर हुई हैं, जो मतदान-केन्द्रों के कुशल प्रबंधन के द्वारा ही संभव हो सका है। अब जिस प्रकार की मतदान-प्रणाली और प्रबंधन भारत के अन्य भागों में व्यवहार में लायी जा रही है, कमोबेश वैसी

ही व्यवस्था बिहार में भी लागू है और निश्चित रूप से बिहार इस संदर्भ में अब अपवाद नहीं रहा है। इसके अतिरिक्त, इसकी संभावनाएँ भी बन रही हैं या यों कहें कि दिन-प्रतिदिन बलवती होती जा रही है कि राज्य की राजनीतिक प्रतिद्वंद्विता में जातिगत संघर्षों को भी अपेक्षाकृत अधिक सुव्यवस्थित तथा सशक्त विधि संस्थागत किया जाना चाहिए। इस लक्ष्य की प्राप्ति के लिए निरंतर प्रयास हो रहे हैं। वस्तुतः इस तथ्य से पूर्ण सहमति व्यक्त करने में किसी प्रकार का संकोच नहीं होना चाहिए कि राजनीतिक सत्तालोलुपता और राजनीति करने की अदम्य लालसा ही उपर्युक्त तत्वों को बनाये रखने के लिए जिम्मेदार हैं और संभवतः राजनीति में ऐसे व्यवहार के लिए प्रेरित भी करती है।

बिहार का सामाजिक और आर्थिक इतिहास

सामाजिक-राजनीतिक मुद्दों के प्रति मतदाता की राजनीतिक प्राथमिकताओं, दृष्टिकोण और राजनीतिक अभिमुखता या झुकाव का निर्धारण उसका सामाजिक परिवेश कैसा है— इस आलोक में तय होता है जिसमें वह निवास करता है। इस संदर्भ में विद्वानों के अध्ययन ने भी ऐसे ‘सामाजिक परिप्रेक्ष्य’ के नियामक होने की पुष्टि की है, जिसके माध्यम से मतदाता अपने-अपने ‘चुनावी व्यवहार’ और राजनीतिक प्राथमिकताओं के स्वरूप का निर्धारण करते हैं।¹² इस प्रकार के ग्रहण किये गये सामाजिक लक्षण एवं प्राथमिकताएँ, मतदाताओं के मतदान करने की अवधि के दौरान उनके व्यवहार में भी दृष्टिगत होते हैं। मसलन, उनकी किसी राजनीतिक-विचारधारा के प्रति प्रतिबद्धता या किसी राजनीतिक दल के समर्थन का आधार अथवा किसी उम्मीदवार के समर्थन में उनके तर्क। फिर, राजनीतिक वरीयताएँ प्राथमिक समाजीकरण के द्वारा भी प्रभावित होती हैं, वस्तुतः प्राथमिक समाजीकरण व्यक्तिगत अनुभव ही होता है, जो एक व्यक्ति प्रथमतः अपने घर पर और तत्पश्चात अपने सार्थियों/सहकर्मियों के बीच प्राप्त करता है।

चुनाव में मतदान करते समय मतदाताओं के व्यवहार को ही ‘चुनावी व्यवहार’ कहा जाता है। किन्तु, वास्तविक अर्थों में इसमें मतदाताओं से संबंधित अनेक पक्षों का समाहार होता है। वस्तुतः ‘चुनावी व्यवहार’ के अंतर्गत मतदाताओं की राजनीतिक उन्मुखता या झुकाव एवं किसी राजनीतिक विचारधारा के प्रति प्रतिबद्धता और मतदाता के रूप में व्यवहार जैसे तत्व समाहित होते हैं। यह कथित व्यवहार वस्तुतः अनेक कारकों द्वारा प्रभावित होता है, जैसे— सामाजिक वर्ग,

लिंग, नस्ल, धार्मिक उन्मुखता या झुकाव और सामाजिक अस्मिता।³ इस संदर्भ में, सामाजिक-वैज्ञानिकों ने व्यक्तियों के मतदाताओं के रूप में उनके व्यवहार तथा उनकी सामाजिक-स्थितियों के बीच व्यापक संबंधों की पड़ताल की है और यह निष्कर्ष स्थापित किया है कि व्यक्तियों या व्यक्तियों के समूहों की सामाजिक स्थितियों में अंतर के कारण उनकी समस्याएँ भिन्न-भिन्न मुद्दों से संबंधित होती हैं, जो उनके द्वारा राजनीतिक दलों को दिये गये समर्थन में प्रतिबिंబित होता है, जो स्वाभाविक भी प्रतीत होता है। दरअसल, विभिन्न परिवेश में रहने के कारण उनकी समस्याएँ, निर्णय करने की प्रतिभा तथा दृष्टिकोणों में अंतर होता है। यही अंतर उनके किसी राजनीतिक दल तथा विचार के प्रति प्रतिबद्ध होने में प्रदर्शित होता है। समस्याओं तथा मुद्दों की यही विविधता, राजनीतिक दलों की उपस्थिति के आधार हैं, जो मतदाताओं की चिंताओं, समस्याओं तथा मुद्दों को सुलझाने के हिमायती होते हैं या कम-से-कम ऐसा करने का दावा करते हैं। इस प्रकार, यह कमोबेश स्पष्ट ही है कि किसी विशेष निर्धारित अविधि में होने वाले चुनावों से तत्कालीन सामाजिक विशेषताओं का तो पता चलता ही है, किन्तु इसके साथ ही इसके स्याह पक्षों की भी जानकारी होती है। बहरहाल, भारत 29 प्रांतों को समाहित किये हुए एक ऐसा विविध राष्ट्र है, जिसमें राज्यों का कोई पृथक अस्तित्व नहीं है, अर्थात् भारत एक अखंड राष्ट्र है और वह राज्यों का कोई पृथक अस्तित्व नहीं है, अर्थात् भारत एक अखंड राष्ट्र है और यह राज्यों से समझौतों का परिणाम नहीं है। भारत में राज्यों की संप्रभुता और अस्तित्व की कोई गारंटी नहीं है।

तालिका 1

**बिहार राजनीतिक दृष्टिकोण से अतिव्यापक-विविध है। इसलिए इसे पांच क्षेत्रों में बांटा गया है—
तिरहुत, मिथिला, मगध, सीमांचल और भोजपुर।**

क्षेत्र	जिला
तिरहुत	वाल्मीकि नगर, पश्चिम चंपारण, पूर्वी चंपारण, गोपालगंज, सीवान, महाराजगंज, सारण, हाजीपुर, वैशाली, मुजफ्फरपुर, सीतामढ़ी और शिवहर
मिथिला	मधुबनी, झंझारपुर, दरभंगा, उजियारपुर, समस्तीपुर, सुपौल, सहरसा एवं मधेपुरा
मगध	पटना साहिब, पाटलिपुत्र, जहानाबाद, मुंगेर, बेगूसराय, नालंदा, औरंगाबाद, काराकाट, नवादा, जमुई और गया
सीमांचल	अररिया, किशनगंज, पूर्णिया, बांका, भागलपुर और खगड़िया
भोजपुर	आरा, बक्सर, सासाराम

बिहार को भारत के अनेक राज्यों में एक ऐसे राज्य के रूप में संबोधित किया जा सकता है, जो राजनीतिक रूप से सर्वाधिक गतिशील है या यों कहें कि जिसके जन-मानस के अंग-प्रत्यंग में राजनीति मानो रची-बसी हुई हो। यह राज्य राजनीतिकरण के उच्चतम शिखर पर प्रतिष्ठित है। दरअसल, राजनीति के उच्चतम शिखर के उल्लेख से अभिप्राय है— राजनीति के विविध पहलुओं के ज्ञान का उच्च-स्तर और इसकी गहरी समझ तथा स्वतंत्र राजनीतिक विचारों को अभिव्यक्त करने की सामान्य और स्वाभाविक प्रवृत्ति। इस संदर्भ को ध्यान में रखते हुए यह गाथा—योग्य होगा कि बिहार की राजनीतिक—जनसांख्यिकी का एक बार अवलोकन कर लिया जाए।

क्षेत्रः

पटना बिहार की राजधानी है, जहां से सरकार कार्य करती है। यह राजनीतिक और सांस्कृतिक गतिविधियों का केंद्र भी है। गंगा के तट पर अवस्थित पटना राज्य के मगध क्षेत्र के अंतर्गत आता है। राजनीतिक रूप से जीवंत और सामाजिक रूप से जागरूक और सजग होने के अतिरिक्त बिहार भौगोलिक रूप से भी राज्य के विभिन्न क्षेत्रों के साथ एक विशिष्ट प्रकार की सामाजिक—राजनीतिक संस्कृति का प्रतिनिधित्व करता है। राज्य को मोटे तौर पर पांच मुख्य क्षेत्रों में बांटा गया है— तिरहुत, मिथिला, मगध, भोजपुर और सीमांचल (पूर्व)। ये वर्गीकरण वस्तुतः सांस्कृतिक दृष्टिकोण से किये गये हैं, किन्तु इसका प्रयोग राजनीतिक—प्रथाओं के अध्ययन के लिए भी होता है। प्रत्येक क्षेत्र की अपनी स्वयं की एक विशेष सामाजिक तथा सांस्कृतिक मूल्यों की परंपरा रही है, जो एक भाषा में, लेकिन नितांत अलग लहजे में व्यक्त की जाती है।¹⁴

राज्य के मिथिला क्षेत्र में हिन्दू—आर्य भाषा परिवार की मैथिली भाषा बोली जाती है। जबकि भोजपुर क्षेत्र में भोजपुरी मुख्य भाषा है, जो लोगों द्वारा बोलने के लिए व्यवहार में लायी जाती है। बिहार की राजधानी पटना है और इससे संबद्ध आसपास का क्षेत्र मगध के रूप में जाना जाता है और इस क्षेत्र में बोली जाने वाली भाषा मागधी है। इस राज्य का प्रत्येक क्षेत्र कुछ जाति—समूहों के राजनीतिक और सामाजिक वर्चस्व के लिए होनेवाली संघर्ष से प्रभावित रहा है, जो उस विशेष जाति समुदायों के संख्या—बल और राजनीति को प्रभावित करने की उसकी स्थिति या योग्यता से

निर्धारित होती है।⁵ वस्तुतः ये जाति—समूह भिन्न—भिन्न राजनीतिक दलों से जुड़ गये हैं और इस प्रकार, विभिन्न क्षेत्र उन राजनीतिक समूहों के गढ़ बन गये हैं।

जाति:

प्रत्येक राज्य की एक बनावट होती है, जैसे— राजनीतिक बनावट, सामाजिक बनावट, भौगोलिक बनावट इत्यादि। बिहार की आबादी की बनावट पर गौर करें, तो इसमें भिन्न—भिन्न जातियां हैं। बिहार की राजनीति में जाति हमेशा से ही अपेक्षाकृत महत्वपूर्ण रही है। राजनीतिक दल इसका अपने सामाजिक और राजनीतिक आधार के रूप में व्यवहार करते रहे हैं और यह अब भी बदस्तूर जारी है। दूसरे शब्दों में कहे, तो राजनीतिक दल अपनी सामाजिक और सियासी जमीन बचाने के लिए इसका उपयोग करते हैं। यह उनका मूलभूत आधार है, जिस पर वे अपने राजनीतिक मंसूबों की इमारत खड़ी करते हैं। बिहार की राजनीति में जाति की इतनी सघन केंद्रीयता है कि इसके आधार पर यह भी तय होता है कि टिकट कैसे वितरित किये जाएँ और चुनाव के पश्चात मंत्रालयों का आवंटन भी ध्यान में रखकर ही किया जाता है।

बहरहाल, बिहार में चुनावी—राजनीति दो व्यापक संदर्भों में देखी जा सकती है— स्वतंत्रता के बाद जाति के आधार पर राजनीति और वर्ष 1990 के बाद की अवधि के दौरान ‘मंडलीकरण’ और उसके पश्चात् जाति की राजनीति। वर्ष 1990 के पहले बिहार के सामाजिक एवं राजनीतिक क्षितिज में उच्च—जातियों का सितारा चमक रहा था। सामाजिक एवं राजनीतिक परिप्रेक्ष्य में इन जातियों का वर्चस्व था। हिंदुओं में ब्राह्मणों, राजपूतों, भूमिहारों और कायस्थों तथा मुस्लिमों में सैयदों, शेखों और पठानों ने संपूर्ण सामाजिक एवं राजनीतिक परिवेश पर अपनी प्रभुता स्थापित कर ली थी। इस प्रकार, यह कहा जा सकता है कि तत्कालीन परिवेश में बिहार का समाज स्तरीकरण के दृष्टिकोण के पांच वर्गों में विभाजित था। हिंदू जहां तीन स्तरों पर विभाजित थे, वहाँ मुस्लिम भी दो स्तरों पर वर्गीकृत किये जा सकते थे।

हिंदुओं को उंची जातियों, पिछड़ी जातियों और अनुसूचित जातियों में विभाजित किया जाता है, जबकि मुस्लिम उपरी जातियों और पिछड़ी जातियों में वर्गीकृत है। हिंदुओं में ब्राह्मण, राजपूत, भूमिहार जैसे जातियां उच्च—वर्ग की जातियों के रूप में संबोधित की जाती हैं। जबकि चमार, दुसाध और मुसहर अनुसूचित जातियां हैं, जिन्हें अछूत भी माना जाता है। अछूत या अस्पृश्यता

जैसी आदिमकालीन वृत्ति बिहार के कुछ हिस्सों में अभी भी मौजूद हैं। यह वहाँ के लोगों के लिए एक प्रथा—सी बन गयी है। हालांकि, मुसहर समुदाय से ही संबंध रखने वाले जीतन राम मांझी बिहार के मुख्यमंत्री रह चुके हैं। लेकिन, इससे समाज में इस जाति की वस्तुस्थिति में कोई अंतर नहीं आया।⁶

बहरहाल, 1990 के पूर्वार्द्ध में उच्च—वर्ग की जातियों (ब्राह्मण, भूमिहार, राजपूत और कायरथ) ने न केवल सामाजिक और राजनीतिक परिवेश में स्वयं को अपेक्षाकृत अधिक प्रभावशाली ढंग से व्यवस्थित किया, बल्कि नौकरशाही और न्यायपालिका के क्षेत्र में भी अपनी प्रभुता स्थापित की। वर्चस्व स्थापित करने की इस प्रवृत्ति ने उच्च—वर्ग की जातियों को अन्य कार्यों में रत होने को प्रेरित किया। इसलिए उच्च जातियों पर ही यह दोषारोपण होता है कि उन्होंने अपनी प्रभुता स्थापित करने के लिए न केवल बिहार के अनेक संस्थानों को स्वयं के लिए अनुकूल बनाने का प्रयास किया, वरन् उन्होंने भूमि—सुधार संबंधी प्रावधानों को अवैधानिक रूप से तोड़ा—मरोड़ा। अवश्य ही इस कार्य के लिए उन्होंने अनुसूचित जातियों और निश्चित रूप से इससे वे लाभान्वित भी हुए। इस प्रकार सामाजिक अस्मिता या पहचान के लिए जाति एक अनिवार्य तथा स्थाई तत्व रही है। तात्पर्य यह कि जाति के नाम पर पहचाने जाने या पहचान बनाना एक ऐसी स्थिर तथा पुरानी प्रणाली रही है, जो सूबे से अपरिहार्य—सी रही है, 'सर्वस्वीकृत' रही है। वस्तुतः धीरे—धीरे यह सामाजिक—राजनीतिक संगठन के एक आधार के रूप में परिणित हो गया है, 1931 के जनगणना के अनुसार, उच्चवर्गीय जाति के हिंदु कुल जनसंख्या के मात्र 13 प्रतिशत है। जनसंख्या के दृष्टिकोण से वे अति पिछड़ी जातियों की अपेक्षा बहुत ही कमतर हैं। किन्तु, ये वही जातियाँ हैं, जिन्होंने राज्य के सामाजिक, आर्थिक एवं राजनीतिक जीवन में अपनी प्रभावशीलता तथा प्रभुता स्थापित की है। उनकी प्रभावोत्पादक तथा समाज के विभिन्न पक्षों को प्रभावित करती है। कृषि—योग्य भूमि में बड़ी हिस्सेदारी, नौकरशाही में अपेक्षाकृत अधिक प्रतिनिधित्व, शिक्षा के क्षेत्र में उत्कृष्ट प्रदर्शन एवं बड़े कारोबार और अभी हाल ही तक सत्ता में बने रहने के कारण ही ये जातियाँ वस्तुतः सही अर्थों में तथा परंपरागत रूप से भी समाज के सर्वाधिक प्रभुत्वशाली हिस्सा रहे हैं।⁷

यह ध्यान रखना महत्वपूर्ण है कि न तो उच्च जातियां और न ही अन्य पिछड़ी जातियाँ एक अखंड समूह का प्रतिनिधित्व करते हैं, बल्कि वे विभिन्न 'जातियों' के संपुंजन या मिलने से बने हाते हैं। कहने का अभिप्राय यह है कि एक जाति वर्ग में कई जातियाँ होती हैं और उनके मिलने से एक जाति के वर्ग का निर्माण होता है। यहां तक कि ये समूह राजनीतिक रूप में भी विभाजित होते हैं और कभी—कभी एसे राजनीतिक दल के लिए मतदान करते हैं, जिनके साथ वे राजनीतिक रूप से जुड़े हुए नहीं माने जाते। उदाहरण के लिए, ऊपरी जाति के मतदान बार—बार राजद (राजद) उम्मीदवार के लिए मतदान (वोट) कर सकते हैं और भाजपा के उम्मीदवार को नजरअंदाज कर सकते हैं, यदि वह अपनी जाति का नहीं हुआ। इसलिए यह स्पष्ट है कि कभी—कभी मतदान करने के दौरान मतदाताओं के व्यवहार या रुझान में परिवर्तन या रूपांतर हो सकता है और ऐसी भी संभावना बन सकती है और निश्चित रूप से इससे इनकार नहीं किया जा सकता है कि इस प्रकार के परिवर्तन या रूपांतर पूर्व में स्थापित परंपराओं या मानकों के प्रतिकूल हों।

बहरहाल, राजपूत, भूमिहार, ब्राह्मण और कायस्थ जहां उच्च जातियों का प्रतिनिधित्व करते हैं अर्थात् इन चार जातियों के समूह से ही उच्च—जातियों का वर्ग निर्मित होता है, वहां जातियों की एक बड़ी संख्या अन्य पिछड़े वर्ग (ओबीसी) के रूप में वर्गीकृत की गयी है। यादव, कुर्मी और कोइरी जैसी जातियाँ अन्य पिछड़े वर्ग (ओबीसी) के उच्च पायदान पर हैं; जबकि कहार, कुम्हार, लोहार, तांती, तेली और धानुक इसी ओबीसी वर्ग के निम्नतम पायदान पर रहनेवाली जातियाँ हैं। यहाँ तक कि मुसलमानों में भी ऊपरी और निचली जातियाँ हैं। प्रश्न यह है कि क्या इन तीन जाति—समूहों (उंची जातियाँ, अन्य पिछड़े वर्ग और मुस्लिम) के भीतर विभिन्न 'जातियों' के मतदान करने के तरीकों में किसी प्रकार की कोई पूर्व—निश्चित समानता दिखती है, जबकि उनके बीच में व्यापक सामाजिक और आर्थिक असमानता है? प्रश्न यह है कि क्या इन जाति—समूहों ने अपने बीच सामाजिक—आर्थिक और राजनीतिक स्थितियों में व्यापक अंतर होते हुए भी मतदान करते समय रुझानों और प्रतिरूपों तथा अपने 'व्यवहार' के चयन में समान प्रवृत्तियों का प्रदर्शन किया है? यह प्रश्न इसलिए भी अधिक विचारणीय है, क्योंकि हमेशा से ही समाज के तथाकथित संभ्रांत और समृद्ध वर्ग के मतदाता अलग—अलग लीक पर मतदान करते रहे हैं। इस प्रकार की

प्रवृत्ति कुछ समय से इस वर्ग के मतदान करने संबंधी 'व्यवहार' में भी लक्षित होती रही है। जैसे कि पिछड़ी जाति के वे मतदाता, जो अमीर और समृद्ध हैं, कभी—कभी चुनावों के दौरान भाजपा को पसंद करते हैं।

पिछड़ी जातियों में यादव और कोइरी एवं कुर्मा जैसी जातियां सामाजिक और आर्थिक प्रगतिशीलता, दोनों दृष्टिकोण से बहुत ही महत्वपूर्ण है। बिहार की कुल जनसंख्या में 11 फीसदी की भागीदारी के साथ यादव बिहार में सबसे बड़ी पिछड़ी जाति थी और जनसांख्यिकीय दृष्टिकोण से वर्तमान में भी इस जाति—समूह की यही स्थिति है। वर्ष 1990 के पश्चात यह समुदाय राज्य के सियासी और सामाजिक परिवेश में सर्वाधिक सशक्त तथा प्रभावशाली जाति रही है। वस्तुतः सही अर्थों में, इस जाति ने अपने सामाजिक एकजुटता और राजनीतिक सूझबूझ के कारण सामाजिक—पायदान में स्वयं को उपर उठाया है और अभी भी सामाजिक और राजनीतिक क्षितिज में अपने वर्चस्व की स्थिति कायम रखने में कमोबेश सफल ही प्रतीत हो रही है।¹⁸

कुर्मा और कोइरी जैसी जातियों को सम्मिलित रूप से 'लव—कुश समाज' के रूप में संबोधित किया जाता रहा है। यह समुदाय बिहार की कुल आबादी की 7.7 प्रतिशत हैं। किन्तु, यह वैसी सामाजिक—कुरुपता या अशिष्टिता अथवा अपात्रता का सामना नहीं करती, जैसी दलितों को करनी पड़ती है, तथापि वे उच्च जातियों की तुलना में निम्न दर्जे की जाति के रूप में ही वर्गीकृत किये गये हैं और ऐसा प्रतीत होता है कि वे इससे संतुष्ट भी हैं। 1990 के पहले यादव और कोइरी—कुर्मा, दोनों मूलतः कृषक—समुदाय के रूप में चिह्नित किये गये थे; किन्तु 1990 के पश्चात स्थिति धीरे—धीरे परिवर्तित हुई। उनके बीच चल रही सामाजिक लामबंदी और उसकी तीव्रता में निरंतर उत्तरोत्तर वृद्धि के साथ उनकी सामाजिक—राजनीतिक सोपान की स्थिति में आमूल—चूल परिवर्तन हुए और परिवर्तित परिस्थितियों में वे नवीन राजनीतिक अभिजात वर्ग के रूप में रूपांतरित हो गये। यहां तक कि वे सामाजिक, शैक्षणिक तथा आर्थिक संकेतकों के आधार पर सामाजिक—सोपान में उच्च—जातियों की स्थिति और उनकी प्रगतिशीलता तथा स्वयं की उन्नतिशीलता के मानकों के बीच उपस्थित अंतराल को निरंतर कम करने में उद्यत रहे और इसमें सफल भी होते हुए दिख रहे थे और संभवतः अभी भी निरंतर ऐसा ही करते हुए दिख रहे हैं।

परंपरागत रूप से अधिकतर अन्य पिछड़ी जातियाँ कृषि करनेवाली या श्रमिकों के रूप में लगी हुई हैं और शहरी क्षेत्रों में अधिकांशतः असंगठित क्षेत्र में कार्यरत हैं, किन्तु अभी भी शिक्षा के क्षेत्र में वे उंची जातियों से काफी पीछे हैं। यद्यपि हाल के वर्षों में सरकार के सकारात्मक प्रयासों के कारण इन जातियों की सामाजिक और आर्थिक संसाधनों में हिस्सेदारी बढ़ी है, किन्तु अभी भी वे सामाजिक-आर्थिक संकेतकों के आधार पर निर्धारित उच्च-वर्गीय जातियों की उन्नति और विकास करने के मानकों का अनुसरण करने में काफी पीछे हैं। वर्ष 1989 तक ये उच्च-वर्गीय जातियां ही थीं, जिन्होंने बिहार की राजनीति में अपनी प्रभुता स्थापित की थी। बिहार की राजनीति में अपनी प्रभावशालिनी भूमिका के साथ वास्तविक अर्थों के समान और उसकी अर्थव्यवस्था पर भी उनका वर्चस्व था। किन्तु, अन्य पिछड़ी जातियों ने इस स्थिति के विरुद्ध अपनी चुनौती पेश करने का निर्णय लिया और इसके लिए किसी राजनीति दल से संबद्धता अति आवश्यक थी।⁹

इन जकड़ी हुई स्थितियों तथा कभी न परिवर्तित माने जाने वाले सामाजिक-सोपानों तथा कुलीनवादी तंत्र से मुक्ति पाने के लिए अन्य पिछड़ी जातियों ने सामूहिक रूप से 'लोक दल' नामक राजनीतिक दल को समर्थन देने का निर्णय किया। इससे एक प्रकार ने उनको पहले से चली आ रही राजनीतिक पराधीनता से भी मुक्ति मिली। वस्तुतः उच्च-वर्गीय पिछड़ी जातियों, जैसे— यादव, कोइरी, और कुर्मा कभी भी कांग्रेस के चुनावी वोट-बैंक का हिस्सा नहीं रहे, क्योंकि कांग्रेस के नेतृत्वकर्ताओं की पंक्तियों में उच्च-वर्गीय जातियों, जैसे — ब्राह्मणों, राजपूतों और भूमिहारों का बोलबाला था। इन परिस्थितियों में दलित, मुस्लिम एवं निम्न-वर्गीय पिछड़ी जातियां ऊहापोह की स्थिति में थीं कि वे किस राजनीतिक दल का समर्थन करें या अपनी पुरानी प्रतिबद्धता दोहराते हुए कांग्रेस से ही चिपकी रहें? इन जाति-समूहों की इसी असमंजसता के आधार पर इन्हें 'अडिग मतदाता' कहा गया।¹⁰

किन्तु, जब वीपी सिंह के नेतृत्व वाली जनता दल की सरकार ने 'मंडल आयोग' की सिफारिशों को लागू करने का निश्चय किया, तो बिहार में एक प्रकार की एक नयी राजनीतिक संभावनाओं का तो विकास हुआ ही, साथ-ही—साथ सूबे की सियासत में नये समीकरण भी बने। ये इसलिए हुआ, क्योंकि इसमें यह प्रावधान था और इसे व्यवहार में लाने का निर्णय लिया

जा चुका था कि अन्य पिछड़ी जातियों को 27 प्रतिशत आरक्षण प्रदान किया जाना चाहिए। लालू प्रसाद यादव और नीतीश कुमार, दोनों मंडल की राजनीति के प्रबल समर्थक थे। उन्होंने इन नीतियों की पुरजोर वकालत की। इस प्रकार की राजनीति ने उत्तर भारत में मुख्य रूप से बिहार में, भाजपा द्वारा नियोजित मंदिर—मस्जिद की राजनीति को किसी सीमा तक निष्प्रभावी कर दिया।

बहरहाल, स्वतंत्रता के पहले की अवधि के दौरान अछूत मानी जाने वाली अनुसूचित जातियों की आबादी, बिहार की कुल जनसंख्या की 16 फीसदी थी। 2011 की जनगणना के अनुसार, इस समुदाय की 93.3 प्रतिशत आबादी ग्रामीण क्षेत्रों में निवास करती है। राज्य में इनकी आबादी का वितरण एक समान नहीं है। हालांकि, राज्य के कुछ जिलों में जैसे—गया, कैमूर, वैशाली, औरंगाबाद और नालंदा में इनकी आबादी का सघन संकेद्रण है। जनगणना में सूचीबद्ध 23 अनुसूचित जातियों में से 'चमार' जाति राज्य में कुल अनुसूचित जाति की जनसंख्या का लगभग 31.3 प्रतिशत का प्रतिनिधित्व करती है। अनुसूचित जातियों के बीच दूसरा सबसे बड़ा समूह दुसाध का है, जो कुल आबादी का लगभग 30 प्रतिशत है। जनसांख्यिकीय दृष्टिकोण से अनुसूचित जातियों के अन्य समूह मुसहर, पासी, धोबी और भूझ्याँ हैं। कुल मिलाकर, अनुसूचित जातियां या दलित सामाजिक—आर्थिक पदानुक्रम में नीचे खड़े हैं और इस प्रकार समाज के हाशिये पर धकेले गये समूह होते हैं। इसलिए, ये समूह समाज के सबसे वंचित भाग है। साक्षरता दर उनके बीच कम है। उनमें से अधिकतर भूमिहीन और गरीब हैं। उनकी रहने की स्थिति दयनीय है। हालांकि, हाल के दशकों में उनमें अपने अधिकारों के प्रति सजगता और उसे रेखांकित और निर्धारित करने की चेतना बढ़ रही है।

निष्कर्ष:

निष्कर्षतः बिहार का सामाजिक—आर्थिक पृष्ठभूमि इसके विविध पक्षों को उद्घाटित करता है। वास्तविक अर्थों में यह समाज बहुरंगी समाज है। इसमें अनेक रंग हैं। यह समाज अनेक आधारों पर वैविध्य को प्रदर्शित करता है। अगर सामाजिक और आर्थिक नजरिये से देखें, तो बिहार एक निराशाजनक तस्वीर पेश करता है। राज्य की आबादी के विभिन्न हिस्सों में व्यापक स्तर पर सामाजिक—आर्थिक समानता है, विशेषकर भिन्न—भिन्न सामाजिक समूहों और जातियों के बीच। यह स्पष्ट रूप से लक्षित होता है कि इस प्रकार की सामाजिक आर्थिक असमानता

भिन्न-भिन्न जातियों के बीच अधिक है, बनिस्बत जातियों के अंदर अर्थात् एक जाति के लोगों के बीच यह अधिक है। मसलन, ब्राह्मणों, राजपूतों और भूमिहारों का कृषि योग्य भूमि के एक बहुत बड़े हिस्से पर स्वामित्व था या है। जबकि, यादव और कोइरी-कुर्मी वास्तविक खेतिहर थे और कमोबेश अभी भी वैसे ही बने हुए थे। संभवतः इसी 'समान' कारण ने ही विभिन्न जातियों को एकजुट होकर एक समूह बनाने के लिए प्रेरित किया होगा।

संदर्भ:-

1. दास, अरविंद, (1992), दि रिपब्लिक ऑफ बिहार, दिल्ली : पेम्पुइन बुक्स
2. बिहार, एचडब्ल्यू (1980), राइजिंग कूलाक्स एंड बेकवर्ड क्लासेज इन बिहार, इकोनॉमिक एंड पॉलिटिकल वीकली, 15 (2), 64–74
3. जाफेलॉट, सी. (2003), इन्डिया स साइलेन्ट रिवोलूशन : दि राइज ऑफ दि लोअर कॉस्ट्स इन नॉर्थ इन्डिया, नन्दन, सी. हर्स्ट एंड को
4. शर्मा, एन (2005), अग्रेसियन रिलेशन्स एंड सोशिओ-इकोनॉमिक चेन्ज इन बिहार, इकोनॉमिक एंड पॉलिटिकल वीकली, 40 (10), 960–972
5. प्रसाद, पी.एच. (1975), अग्रेसियन अनरेस्ट एंड इकोनॉमिक चेंज इन रुरल बिहार : दि थ्री केस स्टडीज, इकोनॉमिक एंड पॉलिटिकल वीकली, 10 (24), 931–937
6. सिन्हा, ए. (1996), सोशल मोबलाइजेशन इन बिहार : ब्यूरोक्रेटिक फ्यूडलिज्म एंड डिस्ट्रीब्यूटिव जस्टिस, इकोनॉमिक एंड पॉलिटिकल वीकली, 31 (51), 3287–3289
7. रोबीन, सायरिल, (2009), बिहार : दि न्यू स्ट्रान्गाहोल्ड ऑफ ओबीसी पॉलिटिक्स इन दि राइज ऑफ दि एनोबियन्स? दि चेन्जिना फेस ऑफ इन्डियन लेजिसलेटिव असेम्बलीज (पृ. 65–102), नई दिल्ली : रुटलेज
8. प्रसाद, पी.एच. (1980), राइजिंग मिडल पेजन्ट्री इन नॉर्थ इन्डिया इकोनॉमिक एंड पॉलिटिकल वीकली 15 (5 / 7), 215–219
9. नेदुमपारा, जोस जे. (2004), पॉलिटिकल इकोनॉमी एंड क्लास कन्ट्राडिक्षन, नई दिल्ली, अग्रवाल पब्लिकेशन
10. शर्मा, अलख एन. (1995), पॉलिटिकल इकोनॉमी आँ पॉवर्टी इन बिहार इकोनॉमिक एंड पॉलिटिकल वीकली, 30 (41 / 42), 2587–2602